

رہبر معظم کا نئے سال کے پہلے دن حضرت امام رضا (ع) کے حرم میں زائرین اور مجاورین سے خطاب - 21 /Mar/ 2010

رہبر معظم انقلاب اسلامی حضرت آیت اللہ العظمیٰ خامنہ ای نے بہار کے آغاز اور نئے سال کے پہلے دن ٹامن الحجج حضرت علی بن موسیٰ الرضا (ع) کے حرم مبارک میں زائرین اور مجاورین کے عظیم اجتماع میں نئے سال کے نعرے "دوچندان ہمت اور کام" کے مختلف شعبوں اور میدانوں میں محقق ہونے اور عشرہ عدل و انصاف و پیشرفت کے عوامل و ضروریات کی تشریح کی اور انتخابات کے بعد رونما ہونے والے حوادث میں دشمنوں کے مقابلے میں قوم کے اتحاد و یکجہتی کی تعریف کرتے ہوئے فرمایا: اللہ تعالیٰ کے فضل سے اس کے بعد بھی ملک و قوم کا مقدر پیشرفت و کامیابی پر استوار ہوگا اور شکست و ناتوانی دشمن کا مقدر بنے گی۔

مشہد مقدس میں موسم خراب ہونے کی وجہ سے یہ اجتماع حرم رضوی کے امام خمینی (رہ) حال میں منعقد ہوا۔ رہبر معظم نے نئے سال اور عید نوروز کی مناسبت سے دوبارہ مبارک باد پیش کیا اور اللہ تعالیٰ پر ایمان اور انبیاء (ع) کی تعالیم کو اسلامی جمہوریہ ایران کی اساس و بنیاد اور عمدہ معیار قرار دیا اور قرآن کریم کی مختلف آیات کا حوالہ دیتے ہوئے فرمایا: اللہ تعالیٰ پر ایمان، اسلامی تعلیمات پر عمل، روحی آرام و سکون کا باعث اور معنوی پیشرفت کے ساتھ انسان کی مادی اور دنیوی سعادت کے امکانات کو بھی فراہم کرتا اور انسانی معاشرے کو ترقی و فلاح و بہبود کی منزل تک پہنچاتا ہے اور اسی وجہ سے اسلامی نظام کے اصول اسی معیار پر قائم و استوار ہیں۔

رہبر معظم نے سال 1389 کو "دوچندان ہمت اور کام" کا سال موسوم کرنے کی طرف اشارہ کرتے ہوئے فرمایا: ہر سال کی نامگذاری کوئی تشریفاتی، نمائشی اور تکلفی نہیں، قدرتی طور پر یہ نام تمام مشکلات کو حل بھی نہیں کرسکتے بلکہ یہ انگلی کے ایک اشارہ کی مانند ہیں جو راستے اور طریقہ کا پتہ بتاتے ہیں اس سال بھی ملک و قوم کے بلند و بالا اہداف کے پیش نظر بلند ہمتی سے کام لیکر سنجیدہ طور پر زیادہ سے زیادہ کاموں کو انجام دینا چاہیے۔

رہبر معظم نے گذشتہ سال حکام کی جانب سے درست استعمال کی جانب عملی قدم کے سلسلے میں بعض اقدامات کی طرف اشارہ کرتے ہوئے فرمایا: اس ہدف تک پہنچنے کے لئے بہت فاصلہ باقی ہے لیکن اہم بات یہ ہے کہ اس بنیادی نعرے پر عمل کرنے کے لئے حرکت کریں کیونکہ جب تک مصرف کے استعمال میں اصلاح نہیں ہوگی مشکلات جوں کی توں باقی رہیں گی۔

رہبر معظم نے علم و ریسرچ کو اس سال کے نعرے کا سب سے اہم عملی مظہر قرار دیتے ہوئے فرمایا: تمام شعبوں

میں یونیورسٹیوں اور تحقیقاتی مراکز کو بلند و اعلیٰ اہداف کو مد نظر رکھنا چاہیے اور بلند ہمت و پیہم جدوجہد کے ساتھ ان اعلیٰ اہداف کی جانب قدم بڑھانا چاہیے تاکہ ایران چند عشرے گزرنے کے بعد دنیا کے اہم علمی مراکز میں تبدیل ہوسکے۔

رہبر معظم نے دوچندان ہمت و کام اور موجودہ امکانات و وسائل سے درست استفادہ کو قوم کی فلاح و بہبود میں رونق کا باعث قرار دیا اور اس سلسلے میں سبسڈی کو با مقصد بنانے کے عمل کو بہت ہی اہم قرار دیا۔

رہبر معظم نے اس اہم مسئلہ میں تینوں قوا کے درمیان تعاون پر تاکید کرتے ہوئے فرمایا: ایک طرف اس عظیم ہدف کو نافذ کرنے کا بوجھ حکومت کے دوش پر ہے لہذا تمام اداروں منجملہ قوہ مقننہ کو حکومت کے ساتھ تعاون کرنا چاہیے اور دوسری طرف حکومت کو بھی قانون کے مطابق عمل کرنا چاہیے تاکہ قوا کے باہمی تعاون و ہمدلی کے سائے میں اللہ تعالیٰ کی مدد بھی شامل حال رہے۔

رہبر معظم نے داخلی محصولات کی کیفیت کو بہتر بنانے اور بیرونی اشیاء کے ساتھ ان کی رقابت نیز عوامی سلامت پر خصوصی توجہ کو مختلف پروگراموں منجملہ پانچ سالہ منصوبہ کا حصہ قرار دیتے ہوئے اس سال کے نعرے کے مختلف پہلوؤں کی وضاحت کی۔

رہبر معظم نے عمومی سلامت کے بارے میں ورزش کی ہمہ گیری کو بلند ہمتی اور سعی پیہم کے ساتھ معاشرے کے لئے نشاط بخش اور فردی و اجتماعی پیشرفت و تلاش و کوشش کے لئے اہم قرار دیا۔

رہبر معظم نے سرمایہ کاری و کام فراہم کرنے کو نئے سال کے نعرے کے محقق ہونے کا ایک اور پہلو قرار دیتے ہوئے فرمایا: وہ لوگ جن کے پاس سرمایہ اور امکانات موجود ہیں وہ اسراف سے پرہیز کرتے ہوئے بلند ہمت کے ساتھ اپنے سرمائے کو کام فراہم کرنے اور سرمایہ کاری کے شعبہ میں استعمال کریں۔

رہبر معظم نے فکری بلوغ، مطالعہ اور عامی معلومات میں اضافہ کو نئے سال کے نعرے کو عملی جامہ پہنانے کے لئے اہم قرار دیا اور اس سلسلے میں دوچندان ہمت اور کام و تلاش کی اہمیت کو اجاگر کیا۔

رہبر معظم نے اسی سلسلے میں فرمایا: حوزات علمیہ اور یونیورسٹیوں میں آزاد فکر پر مبنی کرسیوں کی تشکیل کے ذریعہ معاشرے میں بہت ہی مفید و گرانقدر نظریات پیدا کئے جاسکتے ہیں۔

رہبر معظم نے ناانصافی اور فقر و فساد کے ساتھ مقابلہ کے لئے بلند ہمتی و سعی پیہم و مسلسل تلاش و کوشش کو اس بنیادی ہدف کو عملی شکل دینے کے لئے ضروری اور اہم قرار دیا۔

رہبر معظم نے 22 خرداد سے لیکر 22 بہمن تک ان آٹھ مہینوں میں رونما ہونے والے واقعات میں قوم کی آگاہی و رشد و نمو کو ان کی بصیرت میں تازہ ترین فصل قرار دیتے ہوئے فرمایا: یہ فصل باعث فخر، عبرت آموز اور بہت ہی اہم ہے جس کی بنیاد پر دو چندان ہمت اور مسلسل تلاش و کوشش کے ساتھ حرکت کی جاسکتی ہے۔

رہبر معظم نے سال 88 میں انتخابات کے بعد رونما ہونے والے واقعات میں قوم کی ہوشیاری و بیداری کے باعث اس سال کو قوم کی درخشاں فتح و ظفر اور کامیابی کا سال قرار دیتے ہوئے فرمایا: انتخابات میں 80 فیصد سے زائد اور 40 ملین افراد کی ولولہ انگیز شرکت ایک بہت بڑا تاریخی حادثہ اور اسلامی نظام کی مشروعیت کا مظہر تھا اور عالمی تجزیہ کار اور سیاستمدار بظاہر اگر اس درخشاں حقیقت کا کتمان بھی کریں اس کے باوجود وہ سمجھ جائیں گے کہ ایرانی قوم تیس برس گزرنے کے بعد بھی اسلامی نظام کے اصولوں پر اسی طرح پائدار اور استوار کھڑی ہے۔

رہبر معظم نے اسلامییت و جمہوریت کو نظام کا اٹوٹ حصہ قرار دیا اور انتخابات کے بعد رونما ہونے والے واقعات کی طرف اشارہ کرتے ہوئے فرمایا: میں کسی پر الزام عائد نہیں کرتا ہوں لیکن دشمن کی ریشہ دوانیوں کو بھی اچھی طرح جانتا اور پہچانتا ہوں اور جیسا کہ عوام اور تیز بوش، صادق اور مستقل تجزیہ نگاروں نے بھی ان حوادث کے طور و طریقہ کو دیکھ کر انہیں بیرونی عوامل کی طرف منسوب کیا ہے۔

رہبر معظم نے اغیار کی طرف سے اس کے مشابہ نقشوں کو دیگر ممالک میں عملی جامہ پہنانے کی طرف اشارہ کرتے ہوئے فرمایا: یہ واضح حقیقت ہے کہ جب سامراجی طاقتیں کسی ملک سے ناراض ہوتی ہیں تو وہ انتخابات کا انتظار کرتی ہیں تاکہ جن افراد کو وہ پسند نہیں کرتیں ان کی کامیابی کی صورت میں کچھ لوگوں کو سڑکوں پر لے آئیں اور بحران و تشدد ایجاد کریں حتیٰ ضرورت کے موقع پر آشوب، تشدد اور بلوؤں کے ذریعہ قانونی انتخابات کے نتائج پر اثر انداز ہونے اور انہیں تبدیل کرنے کی کوشش کرتے ہیں۔

ربر معظم نے انتخابات کے بعد رونما ہونے والے حوادث کے عظیم امتحان میں قوم کی کامیابی کی طرف اشارہ کرتے ہوئے فرمایا: تشدد ، بلوؤں اور بحران کے ذریعہ انتخابات کے نتیجے کو بدلنے کی کوشش قانون اور شرع کے خلاف تھی اور ان حوادث میں قوم کی ہوشمندانہ کامیابی بہت زیادہ سبق آموز اور عبرت آموز ہے ۔

ربر معظم نے اغیار کی جانب سے واضح طور پر قوم کو اقلیت و اکثریت کے دو گروہوں میں تقسیم کرنے ، کامیاب و ناکام قرار دینے اور قوم کو دو حصوں میں تقسیم کرنے کے شوم نقشہ کی طرف اشارہ کرتے ہوئے فرمایا: اس عرصہ میں بعض بلوائی بھی میدان میں پہنچ گئے تاکہ دشمن کے منصوبہ کو عملی جامہ پہنانے کے لئے اندرونی جنگ چھیڑ سکیں لیکن قوم ہوشیار تھی اور اس نے دشمن کے شوم منصوبہ کو ناکام بنا دیا۔

ربر معظم نے فرمایا: انتخابات کے دن عوام 14 ملین اور 24 ملین کے دو گروہوں میں بٹ گئے اور ہر شخص نے اپنے پسندیدہ نمائندے کو ووٹ دیا لیکن ان دونوں گروہوں نے کچھ عرصہ کے بعد جب دشمن کے شوم نقشہ کو مشاہدہ کیا تو باہم متحد ہو گئے اور پوری قوم دشمنوں اور بلوائیوں کے مقابلے میں میدان میں اتر آئی۔

ربر معظم نے اسلام اور ایران کے دشمنوں کی جانب سے بلوائیوں کی حمایت کی طرف اشارہ کرتے ہوئے فرمایا: اگر امریکہ ، برطانیہ اور اسرائیل کے اندر اتنی طاقت و توانائی ہوتی تو وہ تہران کی سڑکوں پر اپنی فوج کو بھی بھیج دیتے اور یقیناً وہ ایسا کرتے لیکن وہ جانتے تھے کہ ایسا کرنا ان کے لئے باعث ضرر ہوگا لہذا وہ صرف سیاسی اور تبلیغاتی میدان میں ہی اترے اور اس طرح انہوں نے اندرونی اور بیرونی سطح پر رائے عامہ کو منحرف کرنے کے لئے ایڑی چوٹی کا زور لگایا لیکن انہیں اس میں بھی ناکامی کا سامنا کرنا پڑا۔

ربر معظم نے 9 دی اور 22 یہمن کو قومی اتحاد و بصیرت کو قوم کی اغیار پر آخری ، قوی اور مضبوط ضرب قرار دیتے ہوئے فرمایا: ان دو عظیم مواقع پر جن افراد نے مختلف نمائندوں کو ووٹ دیئے تھے وہ سبھی ایک آواز ہو کر میدان میں حاضر ہو گئے اور انقلاب اسلامی کے راستے پر گامزن رہنے کے لئے قومی اتحاد و کامیابی کے شاندار جلوے پیش کئے۔

ربر معظم نے حرم رضوی میں زائرین اور مجاورین کے اجتماع سے اپنے خطاب کے دوسرے حصہ میں انقلاب اسلامی کے چوتھے عشرے یعنی عشرِ پیشرفت و عدل و انصاف کی ضروریات و لوازمات کا دوبارہ جائزہ لینے پر تاکید کرتے ہوئے فرمایا: ملک کے حقائق اور بنیادی تعمیراتی ڈھانچے کے اسباب فراہم ہونے کے پیش نظر یہ عشریان دو تاریخی اور بنیادی اصولوں کو عملی جامہ پہنانے اور مؤثر قدم اٹھانے کا بہترین ، شاندار اور مناسب موقع ہے۔

رہبر معظم نے حکام کے تمام پروگراموں اور اقدامات میں " پیشرفت و عدالت " پر توجہ کو ضروری قرار دیتے ہوئے فرمایا: اقتصادی، ارتباطاتی اور مواصلاتی شعبوں میں ترقی، سائنس و ٹیکنالوجی کے بعض شعبوں میں ایران کی حیرت انگیز پیشرفت نے ملک کو دنیا کے 10 یا 8 پیشرفتہ ممالک کی صف میں کھڑا کر دیا ہے جس کی بدولت علاقائی و عالمی سطح پر ایران کے اقتدار، اعتبار اور مؤثر کردار میں مزید اضافہ ہوا ہے، ملک کی خدمات و مدیریت کا تیس سالہ تجربہ اور بیس سالہ منصوبہ کی گرانقدر دستاویز منجملہ وہ بنیادی ڈھانچے ہیں جن کی بدولت عدل و انصاف اور پیشرفت کی عظیم حرکت کے لئے امکانات اور وسائل فراہم ہو گئے ہیں۔

رہبر معظم انقلاب اسلامی نے تعلیم یافتہ، ولولہ انگیز، بانشاط اور خود اعتمادی سے سرشار نوجوان نسل کو عدالت و پیشرفت کی سمت ملک کی حرکت کے لئے عظیم سرمایہ قرار دیتے ہوئے فرمایا: آج ایرانی جوان توانائی کا احساس کرتا ہے اور یہ قومی خود اعتمادی کی علامت ہے۔

رہبر معظم انقلاب اسلامی نے اپنے خطاب کے آخری حصے میں ایرانی قوم کے سامنے موجود رکاوٹوں کو بیان کرتے ہوئے فرمایا: دیگر ممالک کی مانند اسلامی مملکت ایران کے بھی کچھ دشمن ہیں لیکن امریکی حکومت کے برخلاف جسے قوموں کی نفرت اور دشمنی کا سامنا ہے، اسلامی جمہوریہ ایران کو سامراجی اور توسیع پسند، حکومتوں صیہونی سرمایہ داروں اور انسانیت کے دشمنوں کی مخالفت کا سامنا ہے۔

رہبر معظم انقلاب اسلامی نے تدبیر اور شجاعت کو قوم کے دشمنوں کا مقابلہ کرنے کے لئے دو اہم ترین ضرورتیں قرار دیتے ہوئے فرمایا: اگر شجاعت نہ ہو اور حکام، سامراجی طاقتوں کے وحشتناک چہروں اور اقدامات کو دیکھ کر ہراساں و حواس باختہ ہو جائیں تو ملک کی شکست یقینی ہو جائے گی، اسی طرح اگر تدبیر اور ہوشیاری سے کام نہ لیا جائے تو ممکن ہے کہ دشمن فریب اور حیلہ گری کے ذریعہ اپنے اہداف حاصل کرنے میں کامیاب ہو جائے۔

رہبر معظم انقلاب اسلامی نے دشمن کے اصلی منصوبوں سے واقفیت و آشنائی اور اغیار کی سازشوں اور کارروائیوں کے جواب میں موقع اور ہر وقت فیصلہ کرنے کو تدبیر کا حقیقی مفہوم قرار دیتے ہوئے فرمایا: صیہونی عناصر، امریکہ اور قوم کے دوسرے دشمن کبھی بھیڑتے تو کبھی لومڑی کی شکل میں ظاہر ہوتے ہیں، کبھی تشدد تو کبھی مکر و فریب کے روپ میں سامنے آتے ہیں۔

رہبر معظم انقلاب اسلامی نے گذشتہ سال (1388 ہجری شمسی) کے پہلے دن کی اپنی تقریر میں بیان کی گئی باتوں کی یاد دہانی کراتے ہوئے فرمایا: جیسا کہ پہلے بھی بیان کیا گیا ہے کہ حکام نے نئے امریکی صدر کے بظاہر دوستی کے آگے بڑھے ہوئے ہاتھ پر دانشمندی کا مظاہرہ کرتے ہوئے گہری نظر رکھی تاکہ یہ پتہ چل جائے کہ اس نرم و ملائم دستانے کے اندر دشمنی کا آہنی پنچہ تو پوشیدہ نہیں ہے اور بعد میں یہی چیز سامنے آئی۔

رہبر معظم انقلاب اسلامی نے اسلامی جمہوریہ ایران کے ساتھ انصاف پسندانہ تعلقات قائم کرنے سے متعلق امریکی حکومت کے آشکارا و پنہاں دعوؤں اور پیغامات و خطوط بھیجنے کی جانب اشارہ کرتے ہوئے فرمایا: یہ سارے دعوے عملی میدان میں بالکل غلط بے بنیاد اور الٹے ثابت ہوئے اور امریکی صدر نے انتخابات کے بعد کے واقعات کے سلسلے میں بدترین موقف اختیار کیا اور عوام پر حملہ کرنے والوں اور بلوائیوں کے حملوں کو عوامی تحریک سے تعبیر کیا اور نہ چاہتے ہوئے بھی اپنے ناپاک عزائم کی قلعی کھول دی۔

رہبر معظم انقلاب اسلامی نے جمہوریت اور شہری حقوق کی حمایت پر مبنی امریکی حکومت کے جھوٹے دعوؤں پر شدید تنقید کرتے ہوئے فرمایا: امریکی حکومت انتخابات میں ملت ایران کے عظیم کارنامے اور مختلف مواقع

پر عوام کے متحدہ نعروں کو نظر انداز کر دیتی ہے، عراق اور افغانستان کے عوام کا قتل عام جاری رکھے ہوئے ہے اور غزہ میں بچوں کے قاتلوں کی حمایت جاری رکھے ہوئے ہے اور اس کے بعد انسانی حقوق کی حمایت کا دعویٰ بھی کرتی ہے۔

رہبر معظم انقلاب اسلامی نے فرمایا: حقائق نے ثابت کر دیا ہے کہ امریکی حکومت ابتدا ہی سے جمہوریت اور انسانی حقوق کی حمایت کرنے کی اہلیت نہیں رکھتی اور نہ ہی ان کے بارے میں بات کرنے کی مجاز ہے۔ رہبر معظم نے فرمایا: ہم ان تمام حکومتوں کو جو سامراجی عزائم و مقاصد کے ساتھ اسلامی جمہوریہ ایران اور ایرانی قوم کے مد مقابل آنا چاہتی ہیں، ان پر واضح کردینا چاہتے ہیں کہ ایرانی عوام اور حکام کے سامنے ان کی کوئی وقعت و حیثیت نہیں ہے اور ان کی حقیقت کو خواہ وہ کسی بھی لباس میں ہوں پہچانتے ہیں اور ایرانی حکام ملک اور قوم کے مفادات، پیشرفت و ترقی کی ہر لحاظ سے پاسداری اور حفاظت کریں گے۔

رہبر معظم انقلاب اسلامی نے فرمایا: اللہ تعالیٰ کے فضل و کرم اور ایران کی عظیم الشان قوم کی استقامت، یکجہتی، شجاعت، ذہانت، دانشمندی اور ہوشیاری کے نتیجے میں دشمن اسلامی نظام پر ضرب لگانے اور عوام کو نظام سے الگ کرنے پر بزگز قادر نہیں ہو سکے گا اور اس ملک اور اس قوم کا مستقبل ترقی و کامیابی کا آئینہ بنے گا۔

اس خطاب سے قبل آستان قدس رضوی کے متولی اور نمائندہ ولی فقیہ آیت اللہ واعظ طبسی نے رہبر معظم انقلاب اسلامی حضرت آیت اللہ العظمیٰ خامنہ ای کو خوش آمدید پیش کرتے ہوئے کہا:

رہبر معظم انقلاب اسلامی آیت اللہ العظمیٰ سید علی خامنہ ای کے خطاب سے قبل ولی امر مسلمین کے نمائندے آیت اللہ واعظ طبسی نے ولی امر مسلمین، قائد انقلاب اسلامی آیت اللہ العظمیٰ خامنہ ای کا خیر مقدم کیا اور کہا کہ رہبر معظم انقلاب اسلامی کی قیادت و راہنمائی، حکام کی مدبرانہ صلاحیتوں اور عوام کے مقتدرانہ تعاون کے نتیجے میں اسلامی نظام اپنے اعلیٰ اہداف کی جانب گامزن رہے گا۔